

**20080821500**

**СОБРАНИЕ НА РЕПУБЛИКА МАКЕДОНИЈА**

Врз основа на член 75 ставови 1 и 2 од Уставот на Република Македонија, претседателот на Република Македонија и претседателот на Собранието на Република Македонија издаваат

**У К А З**  
**ЗА ПРОГЛАСУВАЊЕ НА ЗАКОНОТ ЗА ИЗМЕНУВАЊЕ И ДОПОЛНУВАЊЕ НА**  
**ЗАКОНОТ ЗА ОРГАНИЗАЦИЈА И РАБОТА НА ОРГАНИТЕ НА ДРЖАВНАТА**  
**УПРАВА**

Се прогласува Законот за изменување и дополнување на Законот за организација и работа на органите на државната управа,  
што Собранието на Република Македонија го донесе на седницата одржана на 8 јули 2008 година.

Бр. 07-2727/1  
8 јули 2008 година  
Скопје

Претседател  
на Република Македонија,  
**Бранко Црвенковски, с.р.**

Претседател  
на Собранието на Република  
Македонија,  
**Трајко Вељаноски, с.р.**

**ЗАКОН ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ОРГАНИЗАЦИЈА И**  
**РАБОТА НА ОРГАНИТЕ НА ДРЖАВНАТА УПРАВА**

**Член 1**

Во Законот за организација и работа на органите на државната управа ("Службен весник на Република Македонија" број 58/2000 и 44/2002), во членот 5 став (3) во првата заграда по зборот "дирекции" се додава зборот "архив", а во втората заграда по зборот "служба" запирката и зборот "архив" се бришат.

**Член 2**

Во членот 11 по точката 12 се додава нова точка 13, која гласи:  
"13. Министерство за информатичко општество";  
Точките 13 и 14 стануваат точки 14 и 15.

**Член 3**

Во членот 12 став (1) алинејата 4 се брише, а алинејата 5 станува алинеја 4.

**Член 4**

Во членот 15 алинеја 3 зборовите: "и за цивилната заштита" се бришат.  
Алинејата 5 се брише.  
Алинеите 6 и 7 стануваат алинеи 5 и 6.

#### Член 5

Во членот 16 став (1) алинејата 5 се менува и гласи:

"- обезбедувањето на државната граница, контролата на преминување на државната граница, како и определени работи во врска со утврдувањето и решавањето на граничните инциденти и другите повреди на границата;"

#### Член 6

Во членот 17 ставот (3) се менува и гласи:

"Бирото за судски вештачења и Управата за извршување на санкциите имаат својство на правно лице."

#### Член 7

Во членот 19 став (2) по алинејата 3 се додаваат три нови алинеи 4, 5 и 6, кои гласат:

- "- Бирото за јавни набавки,
  - Управата за спречување на перење пари финансирање на тероризмот;
  - Управата за финансиска полиција;"
- Алинеите 4 и 5 стануваат алинеи 7 и 8.

#### Член 8

Во членот 20 став (1) алинеите 7, 14 и 15 се бришат.

Во ставот (2) алинеите 1, 5 и 6 се бришат.

Алинејата 7 која станува алинеја 4 се менува и гласи:

"- Бирото за метрологија;"

Ставот (3) се менува и гласи:

"Бирото за метрологија има својство на правно лице."

#### Член 9

Во членот 21 по ставот (2) се додава нов став (3), кој гласи:

"(3) Управата за хидрометеоролошки работи има својство на правно лице."

#### Член 10

Во членот 22 став (2) по алинејата 1 се додава нова алинеја 2, која гласи:

"- Дирекција за храна;"

Алинејата 2 станува алинеја 3.

#### Член 11

По членот 26 се додава нов член 26-а, кој гласи:

#### "Член 26-а

Министерството за информатичко општество ги врши работите што се однесуваат на:

- обезбедување и раководење со средствата за финансирање на развојот на информатичкото општество;
- евиденција, координација и следење на имплементацијата на прифатените проекти за развој на информатичкото општество во органите на државната управа;
- координација и препораки за имплементација на информационите и комуникациските системи во органите на државната управа;
- креирање и водење на централен регистар и евиденција на расположливиот хардвер, софтвер, телекомуникациона опрема и друга информатичка опрема и лиценци во рамките на органите на државната управа;

- креирање и водење на централна база на податоци достапна на организационите облици за информатика на органите на државната управа;
- креирање на политики и давање препораки и насоки за имплементација на стратешки и оперативни документи за информациски и телекомуникациски технологии;
- организација на оперативна обработка и архивирање на база на податоци и информации во органите на државната управа;
- координирање на активностите кои се извршуваат од страна на организационите облици за информатика во органите на државната управа;
- координирање, управување и развој на интегрирана безбедна информатичка и комуникациска мрежа за потребите на органите на државната управа;
- организирање и координирање на едукација за значењето на развојот на информатичкото општество и користењето на нејзините придобивки во подигањето на јавната свест;
- промовирање на користење на електронски услуги;
- иницирање, следење и воведување на меѓународни стандарди во органите на државната управа во полето на информатиката и телекомуникациите, безбедносни аспекти и развојот на инфраструктурата;
- воспоставување, развој и користење на бази на податоци и нивно меѓусебно поврзување и размена на информации на безбеден начин во органите на државната управа;
- изработка, координирање и следење на реализацијата на плановите за континуирана едукација и усовршување на кадрите во областа за информатика;
- остварување на техничко и технолошка меѓународна соработка;
- координирање и организирање на специјализации, стручно усовршување и обуки врз основа на меѓународни и други спогодби и
- други работи утврдени со закон."

#### Член 12

Во членот 27 став (2) алинеите 1 и 2 и ставот (3) се бришат.

#### Член 13

Во членот 28 став (2) алинејата 4 и ставот (3) се бришат.

#### Член 14

Со денот на влегувањето во сила на овој закон Секретаријатот за информатичко општество продолжува да работи како Министерство за информатичко општество.

Вработените, опремата, документацијата и другите средства од Секретаријатот за информатичко општество се преземаат од Министерството за информатичко општество.

#### Член 15

Овој закон влегува во сила со денот на објавувањето во "Службен весник на Република Македонија".